

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ caturviṃśatyadhikaśatatamaḥ
sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ caturviṃśatyadhikaśatatamaḥ sargaḥ ॥

bharadvājāśramē'vatīrya śrīrāmēṇa maharṣērdarśanaṃ tatō
varagrahaṇaṃ ca

pūrṇē caturdaśē varṣē
pañcamyāṃ lakṣmaṇāgrajaḥ |
bharadvājāśramaṃ prāpya
vavandē niyatō munim || 6.124.1 ||

sō'pṛcchadabhivādyainaṃ
bharadvājaṃ tapōdhanam |
śṛṇōṣi kaccid bhagavan
subhikṣānāmayaṃ purē |
kaccit sa yuktō bharatō
jīvantyapi ca mātaraḥ || 6.124.2 ||

ēvamuktastu rāmēṇa
bharadvājō mahāmuniḥ |
pratyuvāca raghuśrēṣṭhaṃ
smitapūrvaṃ prahrṣṭavat || 6.124.3 ||

ājñāvaśatvē bharatō

jaṭilastvāṃ pratīkṣatē |

pādukē tē puraskṛtya

sarvaṃ ca kuśalaṃ gṛhē || 6.124.4 ||

tvāṃ purā cīravasaṇaṃ

praviśantaṃ mahāvanam |

strīṛṭīyaṃ cyutaṃ rājyād

dharmakāmaṃ ca kēvalam || 6.124.5 ||

padātiṃ tyaktasarvasvaṃ

pitṛnirdēśakāriṇam |

sarvabhōgaiḥ parityaktaṃ

svargacyutamivāmaram || 6.124.6 ||

drṣṭvā tu karuṇāpūrvam

mamāsīt samitiñjaya |

kaikēyīvacanē yuktaṃ

vanyamūlaphalāśīnam || 6.124.7 ||

sāmprataṃ tu samṛddhārthaṃ

samitragaṇabāndhavam |

samīkṣya vijitāriṃ ca

mamābhūt prītiruttamā || 6.124.8 ||

sarvaṃ ca sukhaduḥkhaṃ tē

viditaṃ mama rāghava |

yat tvayā vipulaṃ prāptaṃ

janasthānanivāsinā || 6.124.9 ||

brāhmaṇārthē niyuktasya
 rakṣataḥ sarvatāpasān |
 rāvaṇēna hṛtā bhāryā
 babhūvēyamaninditā || 6.124.10 ||

mārīcadarśanaṃ caiva
 sītōnmathanamēva ca |
 kabandhadarśanaṃ caiva
 pampābhigamaṃ tathā || 6.124.11 ||

sugrīvēṇa ca tē sakhyaṃ
 yatra vālī hatastvayā |
 mārgaṇaṃ caiva vaidēhyāḥ
 karma vātātmajasya ca || 6.124.12 ||

viditāyāṃ ca vaidēhyāṃ
 nalasēturyathā kṛtaḥ |
 yathā cādīpitā laṅkā
 prahr̥ṣṭairhariyūthapaiḥ || 6.124.13 ||

saputrabāndhavāmātyaḥ
 sabalaḥ sahavāhanaḥ |
 yathā ca nihataḥ saṅkhyē
 rāvaṇō baladarpitaḥ || 6.124.14 ||

yathā ca nihatē tasmin
 rāvaṇē dēvakaṇṭakē |
 samāgamaśca tridaśai -
 ryathā dattaśca tē varaḥ || 6.124.15 ||

sarvaṃ mamaitad viditaṃ
 tapasā dharmavatsala |
 sampatanti ca mē śiṣyāḥ
 pravṛttyākhyāḥ purīmitaḥ || 6.124.16 ||

ahamapyatra tē dadmi
 varam śāstrabhṛtāṃ vara |
 arghyaṃ pratigṛhāṇēda -
 mayōdhyāṃ śvō gamiṣyasi || 6.124.17 ||

tasya tacchirasā vākyam
 pratigṛhya nṛpātmajaḥ |
 bādhamityēva saṃhr̥ṣṭaḥ
 śrīmān varamayācata || 6.124.18 ||

akālaphalinō vṛkṣāḥ
 sarvē cāpi madhusravāḥ |
 phalānyamṛtagandhīni
 bahūni vividhāni ca || 6.124.19 ||

bhavantu mārgē bhagava -
 nnayōdhyāṃ prati gacchataḥ |
 tathēti ca pratijñātē
 vacanāt samanantaram || 6.124.20 ||

abhavan pādapāstatra
 svargapādapasannibhāḥ |
 niṣphalāḥ phalinaścāsan
 vipuṣpāḥ puṣpaśālinaḥ || 6.124.21 ||

śuṣkāḥ samagrapatrāstē

nagāścaiva madhusravāḥ |

sarvatō yōjanāstisrō

gacchatāmabhavaṃstadā || 6.124.22 ||

tataḥ prahr̥ṣṭāḥ plavagar̥ṣabhāstē

bahūni divyāni phalāni caiva |

kāmādupāśnanti sahasraśastē

mudānvitāḥ svargajitō yathaiva || 6.124.23 ||

*|| ityārṣē śrīmadrāmāyaṇē vālmikīyē ādikāvyē
yuddhakāṇḍē caturviṃśatyadhikaśatatamaḥ sargaḥ ||*